



Qorti tal-Appell Kriminali

Onor. Imhalled Dr Edwina Grima LL.D.

Appell Nru. 88/2017

Seduta tat-30 ta' Ottubru 2019

Il-Pulizija

vs

Malcolm Joe Bezzina

Il-Qorti,

Rat l-imputazzjonijiet dedotti kontra l-appellant Malcolm Joe Bezzina, detentur tal-karta tal-identita' Maltija bin-numru 64494 M akkużat quddiem il-Qorti tal-Magistrati (Malta) bhala Qorti ta' Ġudikatura Kriminali talli nhar il-25 ta' April 2016 u fil-jiem, granet u xhur ta' qabel din id-data gewwa l-Kunsill Lokali, Valletta u f'dawn il-Gzejjer Maltin:

1. B'mezzi kontra l-ligi, jew billi għamel uzu ta' ismijiet foloz, jew ta' kwalifiki foloz, jew billi inqeda b'qerq iehor, ingann, jew billi wera haġa b'ohra sabiex igeieghel titwemmen l-eżistenza ta' intapriżi foloz, jew ta' hila, setgħa fuq haddiehor, jew ta' krediti immaginarji, jew sabiex qanqal tama jew biża' dwar xi grajja kimerika, għamel qligh ta' tlett mija u hamsin euro (€350) għad-danu tal-Kunsill Lokali Valletta u/jew persuni ohra u/jew entitajiet ohra u dan bi ksur tal-Artikoli 308, 309 u 310 tal-Ligijiet ta' Malta;

2. Billi dawwar bi profitt għalih jew għal persuna oħra is-somma ta' tlett mija u hamsin euro (€350), minn haġa ta' haddiehor li giet f'data jew ikkunsinnata lilu taht titolu illi jgħib miegħu l-obbligu tar-radd tal-haġa jew li jsir użu minnha speċifikat għad-dannu tal-Kunsill Lokali Valletta u/jew persuni oħra u/jew entitajiet oħra u dan bi ksur tal-Artikoli 293 u 294 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali, tal-15 ta' Frar, 2017 fejn il-Qorti ma sabitx lill-imputat Malcolm Joe Bezzina hati tal-ewwel imputazzjoni u minnha lliberatu, sabitu hati tat-tieni imputazzjoni miġjuba fil-konfront tiegħu, iżda b'applikazzjoni tal-Artikolu 22 tal-Kapitolu 446 tal-Liġijiet ta' Malta, il-Qorti lliberat lill-imputat bil-kundizzjoni li ma jikkommettiex reat ieħor fi żmien sitt (6) xhur.

Inoltre il-Qorti ordnat lill-imputat biex fi żmien sitt xhur iħallas lill-Kunsill Lokali Valletta s-somma ta' tliet mija u hamsin ewro (€350) u l-istess Kunsill għandu jara li x-xhud Christopher Chircop jithallas lura l-ammont li reġa' ġie imġieghel iħallas għall-permess tal-25 ta' Settembru, 2015.

.

Rat ir-rikors tal-appell ta' Malcolm Joe Bezzina, pprezentat fl-24 ta' Frar, 2017, fejn talab lil din il-Qorti:

- 1) Thassar is-sentenza appellata stante li hija nulla, u sabiex l-esponenti ma jgix ipprivat mid-dritt tad-*doppio esame*, tordna li l-atti jigu mibgħuta lura lill-Ewwel Qorti; u
- 2) fl-eventwalita' li dina l-Qorti tikkonferma li s-sentenza hija waħda valida, tvarja u tibdel s-sentenza appellata billi:
 - a) Tikkonfermaha kwantu lliberatu mill-ewwel imputazzjoni; u
 - b) Thassar is-sejbien ta' htija taht it-tieni imputazzjoni mogħtija kontra tiegħu u tilliberah minn kull piena.

Rat l-aggravji tal-appellant.

Rat l-atti u d-dokumenti kollha.

Rat il-fedina penali agġornata tal-appellant esebita mill-prosekuzzjoni fuq ordni tal-Qorti.

Rat is-sentenza preliminari mogħtija minn din il-Qorti tal-20 ta' Marzu 2019 li permezz tagħha giet annullata is-sentenza tal-Ewwel Qorti u fit-termini tal-artikolu 428(3) tal-Kodici Kriminali giet ordnata t-trattazzjoni mill-gdid fil-mertu.

Ikkunsidrat :

Illi sorvolat u milqugh il-pregudizzjali imqanqal mill-appellant, jifdal għalhekk biex jigi trattat mill-gdid il-kaz minn din il-qorti ta' revizjoni u dan fit-termini imfassla fl-artikolu 428(3) tal-Kodici Kriminali. L-appellant gie mixli bil-kummissjoni tar-reat tal-frodi kif ukoll dak tal-appropriazzjoni indebita, u misjub hati unikament ta' dan l-ahhar reat. Hija l-fehma ta' l-appellant, madanakollu, illi lanqas dan ir-reat ma jissussisti u dan minn ezami tal-fattispecje tal-kaz, billi l-prosekuzzjoni naqset milli ttipprova illi kien hemm il-konverzjoni minnu tal-flus, ossija cekk, lilu fdat, għal beneficcju tiegħu u cioe' li għamel uzu divers minn dak fdat lilu fil-vesti tiegħu bħala impjegat mal-Kunsill Lokali tal-Belt Valletta.

Illi l-Qorti għalhekk ezaminat mill-gdid l-atti tal-kawza minn fejn irrizultalha illi fiz-żmien mertu tal-kaz u cioe' f'April tas-sena 2016, l-appellant kien impjegat bħala skrivan mal-Kunsill Lokali tal-Belt fejn kien jieħu hsieb il-hruġ ta' permessi għal dħul/access għal-Belt, fost affarijiet oħra. Gara illi ċertu Christopher Chircop xtaq jottjeni permess sabiex hu jkun eżentat mill-hlas mehtieg sabiex jikseb access għewwa il-Belt Valletta taht is-sistema tas-CVA minhabba li kellu jidm hin twil għal ragunijiet ta' xogħol fejn kien mehtieg jdaħħal it-trukk tiegħu l-Belt mgħobbi bil-*gypsum*. Illi sabiex tigi koncessa lilu din l-ezenzjoni kien dovut hlas għal darba wahda biss fl-ammont ta' €350. Għal dan il-ghan Chircop irrilaxxa cekk favur il-Kunsill fejn hu kiteb l-ammont numerikament fuq l-istess cekk, filwaqt illi l-appellant kiteb l-ammont fi kliem. Il-kalligrafija fuq dan iċ-ċekk giet fil-parti l-kbira ikkonfermata mill-espert kalligrafu mahtur mill-Qorti, Joseph Mallia, bħala dik tal-

appellant.

Irrizulta wkoll illi Chircop kien anke gie moghti riċevuta ghal dan il-hlas, liema riċevuta nharġet ukoll mill-appellant. Gara izda illi Chircop xorta waħda rċieva kontas-CVA ghal perijodu taż-żmien meta suppost kien kopert bil-permess. Meta saru l-verifiki meħtieġa, dan il-permess irrizulta li ma giex irregistrat fis-sistema tal-Kunsill Lokali, għalkemm Chircop kellu riċevuta f'idejh li kienet prova tal-hlas effettwat minnu. Mill-provi akkwiziti irrizulta illi c-ċekk inhareġ minn Chircop fuq isem l-appellant u mhux fuq il-Kunsill Lokali. Mhux biss izda mix-xieħda ta' Anthea Gauci, li fil-hanut tagħha jissarrfu ic-ċekkijiet, irrizulta illi kien l-appellant li filfatt sarraf dan ic-ċekk fuq l-idejn, bħalma filfatt ġieli kien jaġħmel biċ-ċekk tal-paga li kien jaqla'. L-appellant jigi interrogat mill-pulizija fejn jiċhad li kien ha dawn il-flejjes u stqarr ukoll illi ma seta' jiftakar xejn dwar il-każ in kwistjoni. Konsegwentement hu tressaq il-Qorti mixli bl-akkużi kif miġjuba kontra tiegħu.

Ikkunsidrat:

L-appellant, *in primis*, jattakka il-kredibilita' tax-xieħda ta' Christopher Chircop billi għalkemm stqarr illi dan ic-ċekk għajr għan-numru "350" kien kitbu l-appellant, madanakollu huwa gie imġiddeb mill-espert tal-Qorti, Mallia, li jikkonkludi illi l-kitba tal-appellant kienet dik biss fejn kien hemm miktub id-data u l-ammont fi kliem fuq ic-ċekk. La l-firma u lanqas l-isem tal-persuna lil lilha kien intestat ic-ċekk ma inkitbu mill-appellant. Dan ifisser illi Chircop ma jistax jitwemmen, fil-fehma tiegħu, meta iġhid illi c-ċekk kollu, għajr għall-ammont bin-numri, inkiteb mill-appellant. Jikkontendi li lanqas fuq in-naha ta' wara tac-ċekk ma hemm il-firma tiegħu jew ismu jew in-numru tal-karta ta' l-identita tiegħu, kif jintalab li jsir meta cekk jigi imsarraġ jew iggirat.

Illi għalkemm l-appellant gie mixli kif ingħad kemm bir-reat tal-frodi kif ukoll dak tal-appropriazzjoni indebita, madanakollu ma jidhirx illi ebda waħda mill-partijiet ikkontestaw id-decizjoni mogħtija mill-Ewwel Qorti fejn l-appellant gie illiberat mill-

akkuza tal-frodi fit-termini tal-artikoli 308 u 309 tal-Kodici Kriminali. Aggravju f'dan is-sens ma hemmx u lanqas hemm appell minn naha ta' l-Avukat Generali biex b'hekk meta din il-Qorti tigi biex titratta l-kaz mill-gdid tqies illi l-partijiet ma humiex qed jinsistu li ghandu jkun hemm kundanna ghal din l-imputazzjoni.

Illi l-appellant gie mixli bir-reat tal-appropriazzjoni indebita kif imfassal fl-artikolu 293 tal-Kodici Kriminali li jistabbilixxi r-reata' f':

Kull min jappropra ruhu, billi jdawwar bi profitt ghalih jew ghal persuna oħra, minn haġa ta' haddieħor li tkun giet fdata jew ikkunsinnata lilu taħt titolu illi jgħib miegħu l-obbligu tar-radd tal-ħaġa jew li jsir uzu minnha speċifikat

Illi gie deciz illi:

'L-element partikolari tar-reat ta' appropriazzjoni indebita mhuwiex l-uzu ta' l-ingann da parti ta' l-agent biex jottjeni l-oggett, izda l-inversjoni tat-titolu tal-pussess tal-haġa li l-agent ikun ottjena minghand is-suggett passiv bil-libera volonta' ta' dan. Fl-appropriazzjoni indebita ma jezisti ebda element ta' frodi fis-sens li fl-appropriazzjoni indebita m'hemmx l-element ta' fiducia li essenzjalment jiffacilita tali reat.'¹

Illi ghalhekk huwa essenzjali sabiex jissussisti r-reat illi:

".... l-hati jkun ghamel mill-haġa lilu fdata "konversjoni"; u hemm konversjoni, "inter alia", meta l-hati jkun ircieva l-haġa biex minnha jagħmel uzu determinat, u minflok hu jikkonvertiha ghal beneficċju tiegħu stess, jew jiddisponi mill-haġa kuntrarjament għall-pattijiet stipulati in bwona fede."²

U ghalhekk:

'Id-delitt ta' appropriazzjoni ndebita jigi konsumat malli dak li jkun jagħmel atti ta' dominju fuq il-haġa bil-volonta' li jeżercita dominju fuqha; u dan ikun pruvat meta c-cirkustanzi u l-atti jkunu verament tali li univokament juru l-intenzjoni ta' l-appropriazzjoni, billi fihom infushom m'humiex kompatibili mal-kawza u t-titolu tiegħu tad-detenzjoni ta' dik il-haġa'.³

¹ Pulizija vs Joseph Muscat, Imħallef Victor Caruana Colombo, Qorti tal-Appell Kriminali Inferjuri, deċiża nhar it-3 ta' Marzu 1997.

² Il-Pulizija vs Giuseppa Cauchi Qorti tal-Appell Kriminali Inferjuri, deċiża nhar il-21 ta' Novembru 1953.

³ Il-Pulizija vs Anthony Mary Bajada, Qorti tal-Appell Kriminali Inferjuri, deċiża fl-1 ta' Marzu 1952.

Stabbilit dan l-insenjament giurisprudenzjali, huwa bil-wisq evidenti illi l-awtur tar-reat necessarjament irid ikollu l-intenzjoni, fil-mument li jircevi l-flus jew l-oggett lilu kkonsenjat, li minflok jonora l-patt li jkun gie miftiehem *in buona fede* mal-vittma dwar l-uzu li jrid isir minn dak l-oggett jew daww il-flus fdati lilu, jikkonverti l-istess għal beneficiċċju tiegħu innifsu jew għal haddiehor. In oltre gie stabbilit ukoll li fl-eventwalita' li jkun hemm dewmien għar-restituzzjoni tal-flus jew tal-oggett fdat, dan ma jwassalx necessarjament għar-reat tal-appropjazzjoni ndebita u dment li tali dewmien ma jkunx ukoll akkumpanjat mill-element formali tal-konverzjoni u tal-utilita' ta' din il-konverzjoni favur min qed jagħmilha jew favur haddiehor kontra l-ftehim originarjament pattwit, din generalment tirisolva ruħha fi kwistjoni ta' natura civili.⁴

Ikkunsidrat:

Illi l-appellant, fl-aggravji minnu mqanqla u li issa gew ikkunsidrati minn din il-Qorti bhala sottomissjonijiet fil-mertu, jikkontendi illi wiehed mill-elementi mehtiega sabiex jissussisti r-reat tal-frodi huwa nieqes billi hemm dubbju dettat mir-raguni dwar min kienet il-persuna li sarrfet iċ-ċekk mertu tal-kaz u allura li irceviet il-flus hemm imsarrfa. Jishaq dan għaliex l-espert mahtur mill-Qorti, Joseph Mallia, li kien inkarigat sabiex jagħmel xogħlijiet ta' komparazzjoni tal-kalligrafija tal-appellant ma dik li tidher kemm fuq in-naha ta' quddiem kif ukoll fuq in-naha ta'

⁴ Ara s-sentenza fl-ismijiet Pulizija vs Herbert Cassar deċiża mill-Imħallef Michael Mallia nhar is-17 ta' Marzu 2012 fejn fost il-kunsiderazzjonijiet magħmula gie kkwutat Maino kif ġej: Il-Maino jghid "*l'elemento materiale del delitto in esame consiste nell'appropriarsi la cosa, convertendola in profitto di se o di un terzo.*" Ikompli jghid "*la duplice formula dell'appropriazione e della conversione, quale fu mantenuta ed espresso nell'articolo 417, chiarisce il concetto dell'appropriazione, specificando che questa si compie colla conversione della cosa altrui a profitto proprio o di terzo.*" Maino jiriferi għall-awtur Carrara "*la crimosita' incomincia soltanto quando colui inverte la "causa possidendi", e per arbitrio suo sostituisce la "causa dominii" (illegittima, perche contro la volonta' del padrone) alla causa precedente che era legittima perche non dissentita..... Abbiassi dunque come regola assoluta che quando si e' usato della cosa senza invertire la causa del possesso e cioe' se ne e' usato secondo la destinazione per la quale era stata consegnata dal proprietario, mai si avra' appropriazione indebita*". Il-gurista Maino jkompli jghid "*al trove lo stesso autore("il Carrara") aveva esposto ed esemplificato codesto concetto, dicendo che l'eccedere, nel modo o nel tempo, lo stesso uso per quale la cosa era stata consegnata costituisce solo un titolo di indennita' contrattuale* F'paragrafu 1953 tat-trattat fuq imsemmi l-Maino jghid "*il dolo sara' costituito della volontarieta' della conversione con scienza della sua illegittimita'..... il dolo speciale nel reato di appropriazione indebita e' (come nel furto e nella truffa) l'animo di lucro che deve distinguere appunto il fatto delittuoso, il fatto penale, dal semplice fatto illegittimo, della violazione del contratto, dall'inadempimento della obbligazione*". Ara wkoll fost oħrajn is-sentenza fl-ismijiet Pulizija vs Dr. Sigfried Borg Cole deċiża nhar it-23 ta' Diċembru 2003 mill-Qorti tal-Appell Kriminali Inferjuri u ppreseduta mill-Imħallef Vincent Degaetano fejn gie ttrattat l-istess mertu.

wara taċ-ċekk jasal għal konkluzjoni illi għalkemm l-appellant kiteb fuq iċ-ċekk id-data u in-numru tlett mija u hamsin fi kliem, madanakollu n-numru '350', il-firma fuq dan iċ-ċekk, il-firem fuq wara taċ-ċekk kif ukoll l-isem 'Malcolm Bezzina' li għet mitkuba fil-parti taċ-ċekk li tindika lil min iċ-ċekk gie intestat ma inkitbux minnu. Għal dak li jirrigwarda n-numru 350 u l-firma fuq quddiem taċ-ċekk, jirrizulta mix-xhieda ta' Christopher Chircop li filfatt dawn inkitbu minnu. Ix-xhud fil-fatt jispjega li kif solitament jagħmel, hu kiteb il-valur numerikament, għadda ċ-ċekk vojt lill-appellant li da parti tiegħu mela l-bqija hu, u wara li ċ-ċekk inkiteb, ix-xhud iffirma ċ-ċekk in kwistjoni fuq quddiem. B'hekk ir-rizultanzi peritali dwar dawn iż-żewġ kitbiet fuq iċ-ċekk huma ċċarati mix-xhieda ta' Chircop li jikkonferma li filfatt dawn kitibhom hu u kwindi ma jistax ikun li dawn jaqblu ma' tal-appellant, kif filfatt ikkonkluda l-espert mahtur. Għal dak li jirrigwarda l-firem fuq wara, il-Qorti tagħmel referenza għax-xiehda ta' Anthea Gauci, li tahdem gewwa l-hanut bl-isem "Butter Puffs" li jinsab gewwa l-Belt Valletta, li tikkonferma l-firma tagħha fuq in-naha ta' wara taċ-ċekk, indikat bħala A. Gauci kif ukoll firma oħra mmarkata bl-ittra "T" li hi tispjega tappartjeni lis-socjeta fejn tahdem. Tikkonferma wkoll illi s-socjeta fejn tahdem hija legalment awtorizzata li ssarraċ ċekkijiet, u fil-fatt kemm il-darba sarrafet ċekkijiet intestati f'isem l-appellant u għaddietlu l-flus.

Jifdal allura dubbju dwar li min tappartjeni it-tielet firma fuq in-naha ta' wara taċ-ċekk li jindika numru tal-ID card mhux magħruf jew aktar speċifikament li ma jaqbilx ma dak tal-appellant, kif ukoll isem l-appellant fuq quddiem taċ-ċekk li skond l-espert mahtur jindikaw nuqqas ta' qbil fil-punti karatteristiċi bejn il-kitba tal-appellant u dik indikata fiċ-ċekk.

Illi dan magħdud, madankollu, din il-Qorti ma tistax tiskarta kemm ix-xhieda ta' Christopher Chircop kif ukoll dik ta' Anthea Gauci li xehdu matul dawn il-proċeduri. Infatti Chircop ikkonferma mingħajr l-ebda dubbju jew tlaqliq illi ċ-ċekk in kwistjoni ingħata vojt għajr għan-numru "350" lill-appellant u li skond Chircop dan iċ-ċekk imtela quddiemu mill-istess appellant, inkluz ukoll il-parti li tindika lil min huwa pagabbli ċ-ċekk. Infatti, dan ix-xhud jikkonferma li lanqas biss kien jaf

x'jismu l-appellant sakemm gab iċ-ċekk *image* mill-bank wara li l-permess li hu kien hallas ghalih baqa ma nhariġlux u wehel kont tas-CVA sostanzjali. Hu jikkonferma wkoll minghajr tlaqliq li kien indubbjament l-appellant li qdieh dakinhar u nfatti jgħid li ġeneralment jaqdieh individwu iehor, certu Tony Galea, li madankollu ma kienx hemmhekk dakinhar, u liema fatt gie kkonfermat minn Galea stess fix-xieħda tiegħu. Illi mhux biss izda x-xhud Anthea Gauci tikkonferma li kien l-appellant u hadd izjed li mar isarraġ dan iċ-ċekk mingħandha. Tistqarr li kienet ta' sikwit taqdi lill-appellant billi issarraflu c-ċekkijiet li kien iġħaddielha marbuta max-xogħol tiegħu fi hdan il-Kunsill Lokali u ġieli sarrfitlu ċ-ċekkijiet tal-paga. Infatti hi tiftakar dan iċ-ċekk partikolari peress illi l-ammont kien ferm inqas mis-soltu u kkonfermat ukoll il-firma tagħha stess fuq wara ta' dan iċ-ċekk li jikkonferma wkoll illi dan iċ-ċekk infatti ssarraġ minnha. Ghalkemm tghid li l-appellant solitament ikun iffirma fuq wara tac-ċekk, madanakollu ma setatx tiftakar pass pass dak li ġara dakinhar. Illi x-xhud ma thalli ebda dubbju f'mohħ il-Qorti illi kien l-appellant allura li sarraġ ic-ċekk mertu ta' dawn il-proceduri u l-flus ġew mġħoddija lilu personalment. Ma hemmx dubbju lanqas illi dawn il-flus hekk mġħoddija lill-appellant ma sabux rwiehom fil-kaxxa tal-flus tal-Kunsill Lokali peress illi il-permess li hallas ghalih Chircop baqa' qatt ma gie irregistrat u wisq anqas allura inhareġ. Minn dawn il-fatti probatorji allura jirrizulta inkonfutabbilment ippruvat:

1. Illi kien l-appellant u hadd izjed li irceva dan ic-ċekk, tant illi ir-ricevuta għal hlas hija iffirmata minnu.
2. Illi kien l-appellant u hadd izjed li mela id-dettalji fuq ic-ċekk.
3. Illi kien l-appellant u hadd izjed li mar isarraġ ic-ċekk għand Anthea Gauci.
4. Illi c-ċekk kien l-istess wieħed mertu ta' dawn il-proceduri.
5. Illi l-appellant irceva hu personlament il-flus u ma ġħaddiehomx lil Kunsill kif kien fi dmir illi jaġħmel tant illi l-permess mitlub minn Chircop qatt ma inhareġ favur tiegħu.

Illi lanqas ma jirrizulta mill-provi illi s-sistema komputerizzata tal-Kunsill Lokali kienet difettuż, kif ġie allegat inizzjalment mill-bank tad-difiza u dan sabiex jitqanqal

dubbru dwar jekk filfatti l-appellant kienx dahhal dan il-permess fis-sistema tal-Kunsill Lokali kif kien mistenni minnu li jagħmel. In oltre ċ-ċekk ma kellu qatt jinkiteb fuq isem l-appellant personalment iżda kellu jigi intestat favur l-Kunsill Lokali.

Esposti dawn il-fatti probatorji allura l-appellant ma jistax ighid illi ma hemmx l-prova illi saret il-konverzjoni tal-flus favur tiegħu u dan minghajr awtorizzazzjoni, billi għal darbha huwa ppruvat illi l-flus gew ippercepiti minnu personali u qatt ma gew mgħoddija lil Kunsill Lokali, kif kien fi dmir illi jagħmel, allura b'daqshekk huwa evidenti illi l-flus sabu rwiehhom fil-but tal-appellant u gew minnu utilizzati. L-intenzjoni kriminuza tirrizulta mill-fatti illi c-ċekk gie intestat f'isem personali tal-appellant meta dan suppost kellu jigi intestat favur il-Kunsill. Ir-reat imbagħad gie ikkunsmat hekk kif issarraġ iċ-ċekk u l-ammont ta' €350 in kontanti gie ippercepjet mill-appellant u li hu naqas milli jagħti kont tagħhom.

Illi meta tigi biex tqies il-piena li għandha tigi inflitta il-Qorti hija marbuta b'dak li jiddisponi l-artikolu 428(7) tal-Kodici Kriminali u għal darbha l-Ewwel Qorti għogħha, għar-ragunijiet minnha migjuba fis-sentenza appellata tagħti piena alternattiva għal dik tal-prigunerija, din il-Qorti ser tghaddi biex tagħti din is-sanzjoni fil-komunita' ukoll għaliex tikkondividi pjenament il-motivazzjonijiet magħmula mill-Ewwel Qorti fir-rigward.

Għal dawn il-motivi, il-Qorti taqta' u tiddeciedi billi, wara li rat l-artikoli 293 u 294 tal-Kapitolu 9 tal-Liġijiet ta' Malta, ssib lil Malcolm Joe Bezzina mhux hati tal-ewwel imputazzjoni migjuba kontra tiegħu u minnu tilliberah, iżda issibu hati tat-tieni imputazzjoni u wara li rat l-artikolu 22 tal-Kapitolu 446 tal-Liġijiet ta' Malta, tilliberah bil-kundizzjoni li ma jikkomettiex reat ieħor fi żmien sitt (6) xhur millum.

Il-Qorti twissi lil hati bil-konsegwenzi skont il-ligi jekk huwa jikkometti reat ieħor matul dan il-perijodu ta' liberta' kondizzjonata.

Wara li rat l-artikolu 24 tal-Kapitolu 446 tal-Liġijiet ta' Malta tordna lil hati sabiex fi

zmien sitt (6) xhur m'illum, jhallas is-somma ta' tlett mija u hamsin Ewro (€350) lill-Kunsill Lokali tal-Belt.

(ft) Imhallef

Vera Kopja

Joyce Agius

Deputat Registratur